

HAWN corazón I EN



Kelmtejn dwar Corazón

Corazón Mizzi, tifla unika, twieldet fil-11 tax-xahar ta' Lulju 1987. Peress li l-11 huwa n-numru favorit taghha, Corazón għażlet li tinkludi f'dan l-album proprju 11-il kanzunetta li kemm il-mużika kif ukoll il-lirika tagħhom huma kreazzjoni taghha stess. Għal dan il-ghan ukoll hija għażlet il-11-il jum tax-xahar ta' Jannar biex fih tniedi din il-biċċa xogħol tant għal qalbha u li tant iddedikat hin għaliha.


Corazón bdiet titgħallem il-pjanu, il-kitarra u l-vuċi ta' età żgħira hafna. B'teknika u bażi sodi fit-teorija u l-prattika tal-mużika, Corazón thobb tesprimi l-emozzjonijiet u l-hsibijiet taghha f'kanzunetti li tikteb hi stess. L-għażla tal-lingwa Maltija tigi haġa naturali għal Corazón peress li dejjem ippreferiet il-lingwa ta' pajjiżha minn kull lingwa oħra. Bil-kompożizzjonijiet taghha rebhet il-festival *L-Għanja tal-Poplu* tliet darbiet: fl-2007, fl-2009 u fl-2010 bil-kanzunetti *Hawn Jien*, *Tal-Aħhar* u *Mill-Għajnejn ta' Tifla*, li t-tlieta li huma jinsabu f'dan l-album, b'arranġamenti ġodda u aktarx differenti mill-original.

Apparti li kellha esperjenzi ta' kant barra minn Malta, fejn anke kisbet suċċess, Corazón illum hija wahda mill-kantanti stabbiliti fil-gżejjer Maltin u anke pparteċipat tliet darbiet fil-fażi finali tal-Malta Eurovision Song Contest.

Akkademikament, Corazón kisbet id-Dottorat fil-Liġi mill-Università ta' Malta fl-2010. Bhalissa hija l-preżentatriċi ewlenija tal-programm ta' kuljum ta' waranofsinhar fuq l-istazzjon nazzjonali Malti, TVM.

Corazón tqis lilha nnifisha bħala persuna kreattiva hafna b'interessi artistici fis-sens wiesgħa tal-kelma, partikolarment minhabba li tmidd idejha għal diversi forom ta' espressjoni artistika, fosthom anke l-pittura. Din is-sensittività għal dak kollu li huwa sabiħ toħroġ mill-karattru taghha.

F'din is-serata Corazón żewġet flimkien l-akkademiku mal-artistiku bil-ghan li l-album taghha jingħata l-aktar sfond xieraq u sabiex is-segwaċi taghha jkollhom l-oportunità jifhmu aħjar il-messaġġ tal-lirika u jaqsmu magħha s-sentimenti li joħorġu minn kull kompożizzjoni.





Id-Dipartiment tal-Malti – I-Università

Il-Kanzunetta fl-Era tal-Kirurgija

Adrian Grima

Corazón qed tippreżenta dan l-album intens tagħha *Hawn Jien* fi żmien meta l-kanzunetta Maltija għaddejja minn mument ta' tiġdid permezz ta' kantawturi u speċjalment gruppi li qegħdin jesperimentaw b'likrika u b'mużika li tirrifjuta l-konfini stretti ta' konvenzjoni stilizzata. Nissuspetta li parti importanti minn dan it-tiġdid hija ispirata mill-*canzone d'autore* Taljana, kemm stabbilita u kemm kontemporanja, kanzunetta poetikament impenjata li ssellem lit-tradizzjoni biex tqabbad magħha u titbiegħed minnha fl-istess hin. Hija kanzunetta li għandha identità "irrepetibbli, singolari, unika" (Jachia 9).

Fil-perċezzjoni tal-*canzone d'autore* jingħata valur kbir lill-poeta, 'il-forza tal-lingwaġġ, 'l-originalità tal-vers, 'l-awdaċja tal-messaġġ (Jachia 9), 'il-kuraġġ u 'l-viżjoni tiegħu. F'din il-kanzunetta artistikament impenjata, il-kliem jibqa' l-iktar element identifikabbli u kapaċi jagħti identità, għax "*immediatamente isolabile e quindi fortemente connotativo*" (Jachia 10).

Wara l-Kanzunetti tal-Festivals

Wagt li f'hafna mill-"kanzunetti tal-festivals" il-likrika tinbela' minn frażijiet prefabbrikati li jidhlu wara xulxin qishom biċċiet f'*jigsaw puzzle* użata bix-xfar imtajrin, il-likrika ta' din il-kanzunetta l-ġdida hija sikwit imprevedibbli, kultant trasgressiva u irreverenti, imma dejjem, fis-sens wiesgħa, poetika. F'artiklu tal-1990, Manwel Mifsud, esponent ewlieni tal-kanzunetta Maltija u l-istudju tagħha, ifisser il-kanzunetta tal-festivals bħala "dak it-tip ta' kanzunetta li biha jiżegħdu bosta programmi tax-xandir u festivals kummerċjali, inklużi festivals ta' fama bħal dak tal-Eurovision. Fiha l-kliem u l-mużika huma aktarx ornament manjeristiku mingħajr tiftix ta' originalità fit-tema u l-espressjoni u wisq drabi lanqas fil-mużika, għalkemm aktarx titlibbes b'orkestrazzjoni imponenti" (Mifsud 8-9).

It-tema predominanti fil-kanzunetta tal-festivals hija l-imhabba, iżda t-trattament tagħha huwa superfiċjali u mimli sterjotipi. "L-eżistenza nnifisha ta' din l-għanja 'kitsch'" li Manwel Mifsud isejjilha "prodott tal-konsumiżmu," hija "parti minn kumpless ta' artiċċi li qed jippreżentaw dehra falza tal-arti bħala aljenazzjoni oħra, irrelevanti għall-ħajja tagħna. F'dan is-sens hija antiedukattiva." Filwaqt li jirrikonoxxi li anki fil-festivals "kummerċjalizzati" jista' jkun hemm "għanjiet ta' livell artistiku tajjeb," Mifsud iħoss li l-għanja kitsch tal-festivals "hu ta' min jiġġildha, għall-inqas indirettament, billi noffru alternattiva għaliha" (Mifsud 9). Minkejja li mhijiex parti mill-mewġa ta' kantawturi u gruppi li jiktbu likrika li ta' spiss hija trasgressiva u irreverenti, inhoss li Corazón jirnexxilha toffri din l-alternattiva li qed isemmi Manwel Mifsud mingħajr ma tnaffar lil dawki li jhobbu l-festivals tal-kanzunetti.

Dan l-album isellem b'mod konxju lil wieħed mill-kantawturi ewlenin, Walter Micallef, li jkanta ma' Corazón f'*Tal-Aħħar*, kanzunetta li tematikament u stilistikament tidwi whud fost l-isbaħ kanzunetti ta' mhabba, jew tmiem tal-imhabba, ta' Walter Micallef stess, tematika li tinhass sew f'dan l-album ta' Corazón. Inhoss li permezz ta' dan id-dwett Corazón isellem lil dik il-kanzunetta Maltija li tgħożż u li b'xi mod nebbhitha biex tfittex il-kelma bil-qalb tal-artista imma anki bil-moħħ ta' min irid jiehu s-sengħa tiegħu bis-serjetà.

Min-naha l-oħra hemm elementi li fihom dan l-album jinqata' b'mod ċar mit-tip ta' riġenerazzjoni li issa ilha għaddejja numru ta' snin fil-kanzunetta bil-Malti u li ġibdet l-attenzjoni ta' udjenzi alternattivi. M'iniex bniedem tal-mużika u għaldaqstant m'iniex se nazzarda nispekula dwar it-triq mużikali li qabdet Corazón, imma nissuspetta li mhijiex imbiegħda wisq minn dik li qabdet fil-likrika li tfittex li tappella għal udjenza kbira, anki dik li tattendi l-festivals, filwaqt li tibqa' tiktib materjal "fittixi" u impenjattiv. Għax fil-kanzunetta tagħha tispikka l-kelma, il-kelma bix-xfar jiet kollha tagħha, il-kelma shiħa, qisha għadha kemm inqatgħet mill-barriera u tista' tara d-daqqa tal-lupa fuqha. Hija kelma shiħa, "nadifa," li tasal għandna b'immedjatezza, b'ċarezza li kważi kważi tiskomodana. U f'dawk il-mument meta tinstema' l-vuċi wahedha mal-pjanu tiegħu l-impressjoni li m'hemm bżonn xejn iktar, li f'dak id-djalogu hemm biżżejjed poeżija. Goethe kiteb li l-mużika ta' vera hija dik li tinkiteb biss għall-widna; vuċi sabiħa hija l-iktar haġa universali li tista' taħseb fiha (Sgalambro 23). Mhix nieqsa mill-vuċi u l-poeżija Corazón.

Ispirazzjoni Ohra

Forsi 'l quddiem, ispirata minn xogħol straordinarju bħal tal-kompożitur u mużiċist Marcel Khalife u l-ifjen tradizzjoni Għarbija, Corazón għad tithajjar tikteb kanzunetta għall-vuċi biss li fiha tinstema' l-mużika tal-kelma waħedha u s-silenzju ta' madwarha tqil bid-diwi tagħha. Dan il-qasam ftit ġie esplorat mill-kanzunetta Maltija. Iżda hemm hafna ġeneri u stili ta' kanzunetta li għadna ma esplorajniex. Dawn l-avventuri tistenniehomm minn kantawturi bħal Corazón, u m'għandix dubju li jekk isiru jkollhom influwenza qawwija fuq esponenti oħrajn tal-kanzunetti popolari bil-Malti. Hemm element ta' jazz f'uhud minn dawn il-kanzunetti u din tista' tkun waħda mit-toroq li tesplora iktar fil-fond Corazón fil-futur.

Nahseb li l-kanzunetta Maltija tista' tiggwadanja hafna jekk tesplora l-poeżija Moderna u kontemporanja bil-Malti. Mhux il-poeżija Romantika, għax dik toffri lingwaġġ li l-kanzunetta tagħna hadet minnu biżżejjed, u żżejjed. Kanzunetti bħal *Fid-Dar tan-Nanna* u speċjalment *Mill-Għajnejn ta' Tifla* jfakkruni fil-poeżija ta' Simone Inguanez u l-ġabra straordinarja tagħha *ftit mara ftit tifla*, imma anki l-poeżija ta' Simone Galea, Claudia Gauci, Maria Grech Ganado, u Nadia Mifsud li qed jimirhu f'oqsma li qatt ma kienet żaret il-poeżija Maltija. Għad m'hemmx biżżejjed djalogu tal-kanzunetta mal-poeżija l-iktar impenjattiva. Il-poeżija l-ġdida tista' tgawdi wkoll minn djalogu ikbar mal-mużika, u l-poeti jistgħu jinvolvu ruħhom b'mod dirett fix-xena mużikali alternattiva u stabbilita. Il-kanzunetta popolari tiġi akkużata li hija superfiċjali u l-poeżija tiġi akkużata li hija stramba u riservata. Joe Friggieri huwa eżempju wieħed fost oħrajn ta' poeta ewlieni li għamel suċċess fil-qasam tal-mużika, iżda m'hemmx biżżejjed poeti li dahlu b'ruħhom u b'ġisimhom f'dan il-qasam tewmi tal-kanzunetta.

Kemm minhabba l-aċċess faċli għal udjenza dejjem ikbar permezz tal-internet u l-formati diġitali, kif ukoll minhabba l-interess li qanqlu fost udjenzi ġodda l-gruppi u l-kantawturi l-iktar avventurużi, dan huwa żmien tajjeb biex il-kanzunetta bil-Malti, bħal dik ta' Corazón, tissogra taqbad toroq ġodda. Barra minn hekk, kif jissuġġerixxi Manlio Sgalambro, filosofu u liriċista li hadem mill-qrib ma' Franco Battiato, "fil-lirika tal-kanzunetta donnha tingabar il-poeżija kollha possibbli ta' żmienna, bħallikieku qiegħda tonfoħ 'il barra l-aħħar nifs tagħha. Wara kollox, it-test ta' kanzunetta huwa korp sonorju li ma jstax jinfatam mill-mużika li ngħatatlu mix-xorti." Proprju minhabba l-mużika, "id-destin tal-kanzunetta huwa differenti hafna minn dak tal-poeżija u għaldaqstant ma tistax tqabbilhom flimkien" (Sgalambro 29). Barra minn hekk, "il-kanzunetta hija l-forma mużikali dominanti tal-epoka kontemporanja" (Sgalambro 30). F'Malta nemmen li l-poeżija tista' tagħti lil-lirika heġġa ġdida li però trid tissarraf f'idjoma mużikali. Dan ix-xogħol qed jagħmluh gruppi bħall-Brikkuni, Kantilena u Plato's Dream Machine li qed jesperimentaw b'lingwaġġi mużikali li jissfidaw l-aspettattivi tagħna.

Fl-1990 Manwel Mifsud kiteb dwar kif il-kanzunetta aktarx kienet saret "il-forma waħdanija tal-arti tal-kelma" li jiġu f'kuntatt magħha kuljum waqt ix-xogħol in-nisa tad-dar u l-haddiema tal-id; qal ukoll li l-mużika kienet "qed tinwadi dejjem iktar is-siġħat liberi tal-generazzjoni żagħżuġha" (Mifsud 3), u s-sitwazzjoni llum hija simili hafna. Għaldaqstant, il-possibilitajiet għal dawk l-artisti li jridu jikkomunikaw b'mod anki profond ma' udjenza kbira huma kbar. U l-udjenzi, anki dawk Maltin, huma ferm iżjed miftuħin għall-isperimentazzjoni milli kultant naħsbu. L-esperjenzi differenti ta' gruppi bħall-Etnika u l-Brikkuni f'dawn l-aħħar snin huma xhieda ta' dan l-interess mifrux sewwa fis-soċjetà Maltija, anki fost dawk li l-Malti mhuwiex l-ewwel lingwa tagħhom.

Intensità

Fil-qalba tal-kanzunetta tal-kantawtrici Corazón hemm konċezzjoni intensa tal-kanzunetta li tinħass f'xogħol bħal "Valz" li fih tqabbel relazzjoni ta' mħabba ma' kanzunetta: "Kemmi kantajna flimkien," tghid, "Versi shaħ mingħajr kliem." L-emozzjonijiet kbar tal-imħabba, it-treġħid fiżiku ta' persuna li thoss persuna oħra tersaq lejha bil-mod jixhtu dawl fuq l-idea tagħha ta' kanzunetta bħala esperjenza intima, intensa, li triegħed il-ġisem minn ġewwa nett.

Corazón ma tiktibx dwar temi hfief u li jgħaddu malajr imma tirrakkonta stejjer li hafna drabi jinsistu fuq memorja, fuq kelma mistqarra jew miċhuda, fuq ġerha li tibqa' tnixxi, fuq dak li seta' kien. Lill-maħbub li tbiegħed mill-maħbuba tavżah li jekk se jitlaq m'għandu jhalli xejn warajh ("Illejlja b'Xejn"), imma hi l-hin kollu tiftakar, bħallikieku ma trid thalli xejn jitlaq, lanqas l-esperjenzi qarsa. Il-kant flimkien jirrappreżenta forma għolja ta' qbil, ta' armonija profonda, imma anki ta' espressjoni hielsa u bla misthija ta' dik l-armonija. Il-kanzunetta hija wkoll ir-ritmu mexxej tal-kliem, "dawn

l-istronfi mghaġġlin,” u l-post fejn jiltaqqu żewġ sensibilitajiet li jfittxu ‘l xulxin; hija l-post tal-hlewwa, tal-persuni li jmissu kemm kemm, bhal ħsibijiet jew ħarsiet, imma anki l-post fejn tipprotesta l-qalb. Tematikament, wiehed mill-aspetti interessanti huwa dak tal-lirika li tirrifletti fuqha nfisha, fuq il-kliem li qed tuża. Dan jidher kemm fir-riferiment għal “dawn l-istronfi mghaġġlin” kif ukoll fil-vers mill-kanzunetta “Daqshekk” li fih tirreferi konxjament għall-kelma ċentrali fit-test: “U fejn taqta’ linja u fejn tispiċċa d-’daqshekk.”

Hemm każ ieħor tal-manipulazzjoni konxja tal-għarfien tagħha tal-użu tal-lingwa meta f’“Daqshekk” Corazón tinqeda bl-istess kelma fi spazju verament żgħir iżda tqanqal tifsiriet differenti. Fil-vers “U kif għandek il-qalb tghidli: ‘Qalbi, issa daqshekk?’,” l-effett ewlieni tar-ripetizzjoni tal-kelma “qalb” huwa ironiku, għax il-“kuraġġ” tal-maħbub ifisser li qed jabbanduna lill-maħbuba tiegħu: il-virtù tal-qlubija jużaha biex iwettaq azzjoni kodarda, tradiment. L-istess effett jinholq f’vers ieħor mill-istess kanzunetta: “Kif mank kellek il-wiċċ tghidli f’wiċċi: ‘Issa daqshekk?’” Għal darb’ohra, id-differenza bejn iż-żewġ kelmiet hija dik bejn in-nom u n-nom bil-pronom meħmuż possessiv. Il-maħbuba tikkritika l-maħbub li, minkejja li jtkellem b’wiċċu minn quddiem, m’għandux il-hila jiffaċċja lilha. Il-wiċċ jippreżenta l-persuna lill-oħrajn: f’dan il-każ, il-wiċċ huwa xhieda tan-nuqqas ta’ hila u rgħulija ta’ dan il-bniedem. Eżempju ieħor ta’ kemm il-kantawtriċi hija konxja mill-użu tal-lingwa jidher fil-kanzunetta “Tal-Aħħar” li fiha tagħti lil din il-frażi ċentrali post mhux tas-soltu fis-sintassi tagħha. B’dan il-mod “tal-aħħar” tikseb prominenza li tiġbed l-attenzjoni tal-widna u tohloq possibiltajiet ġodda fil-livell tat-tifsir.

Għodda oħra importanti biex il-lirika ta’ Corazón tinqata’ mill-formoli stabbiliti tal-kanzunetta konvenzjonali hija l-metafora, bhal meta fil-kanzunetta “Valz” titkellem dwar iż-żewġ maħbubin “Mexjin fl-istorja ta’ xulxin id f’id.” Il-metafora ta’ “l-istorja” tissuggerixxi “l-hajja,” fis-sens ta’ “mexjin fil-hajja ta’ xulxin,” imma toffri iżjed minn hekk: għax storja tohloqha, tfassalha, tibniha; storja tirrakkonta, tqanqal emozzjonijiet fil-karattri u fl-udjenza tagħha, tiffoka fuq protagonisti. Hawnekk għandna nisġa kumplessa ta’ żewġ protagonisti u żewġ stejjer immaljati flimkien, nisġa wahda magħmula minn żewġ idejn li jirrakkontaw ‘il xulxin, li jirrakkontaw lilhom infushom permezz ta’ xulxin.

Hafna mill-iktar kanzunetti rappreżentattivi ta’ Corazón jirrakkontaw dan il-malju kumpless ta’ relazzjonijiet intimi, ta’ xewqat u tamiet li tkantahom b’emozzjoni kbira anki jekk il-vuċi kapaċi trażżanha. Aspett ieħor tal-vers “Mexjin fl-istorja ta’ xulxin id f’id” huwa li fil-fatt hemm żewġ metafori mmaljati flimkien: dik tal-istorja u dik tal-vjaġġ tal-hajja, ta’ relazzjoni ta’ mħabba. Din hija metafora konċettwali li l-għeruq tagħha tant huma fondi fil-mod kif naħsbu dwar il-hajja u l-esperjenzi ta’ mħabba li hafna drabi lanqas nintebhu li qed ninqadew b’metafora. “Mexjin” tagħti sens ta’ dinamiċità, ta’ progress, ta’ tnejn min-nies li sejrini xi mkien flimkien, ta’ relazzjoni, biex nuża metafora konvenzjonali oħra, li mhix staġnata.

Meta Tikteb l-Istorja

lċ-ċentralità tal-metafora tal-“istorja” tidher fil-kanzunetta “L-Istorja Tagħna” li oriġinarjament kien jisimha “It-Twegiba.” “L-istorja tagħna,” tikteb Corazón, “hbejnietha taht it-trab u għalxejn infittxuha”; hija storja li “issa saddet biż-żmien u għalxejn nifftuha”. Hawnekk hawn saff fuq ieħor ta’ metafori li l-punt ta’ riferiment tagħhom huwa l-kunċett ta’ “l-istorja” li mhijiex biss rakkont imma anki passat, esperjenza ta’ żmien (aktarx twil) flimkien. L-istorja tevoka sensiela ta’ ġrajjet, ħsibijiet u emozzjonijiet li l-protagonisti għexuhom flimkien u li permezz tagħhom immarkaw għal dejjem lil xulxin. Għaldaqstant fil-kunċett ta’ “l-istorja” hemm firxa ta’ sinifikati u konnotazzjonijiet orizzontali u vertikali, mifruxa fil-wisa’ u fil-fond. Imma l-metafora stess tal-istorja tiġi mmetaforizzata, ikkonkretizzata, issir oġġett li tista’ taħbih taht it-trab, li jista’ jissaddad, li jista’ jinfetah imma f’dan il-każ ikun aħjar jekk jibqa’ magħluq. Kull wahda minn dawn il-metaforizzazzjonijiet tal-metafora tal-istorja għandha l-effetti tagħha, speċjalment minħabba dak li nassoċjaw mat-trab, mas-sadid u mal-gheluq. F’dawn it-tliet elementi hemm id-diqa kollha tal-maħbuba ttraduta.

Manlio Sgalambro jemmen li l-mużika, anki meta tirrakkonta d-diqa, hija r-risposta ta’ żmienna għall-pessimizmu l-iktar mudlam, għax il-mużika hija divertiment u d-divertiment huwa r-risposta ta’ dawki li “jafu” (Sgalambro 24). René Descartes jibda l-*Kompendju tal-Mużika* li kiteb fl-1618 bi sqarrija dwar il-mużika u l-gost. “Il-materjal ta’ din l-Arti huwa l-hoss. L-ISKOP tiegħu, li jagħti gost, u jqanqal diversi hSUS fina. Għax il-Kanzunetti jistgħu jqanqlu d-diqa u l-gost fl-istess hin: mhux haġa stramba li johorġu żewġ effetti kontra xulxin minn din il-kawża wahdanija, għax iktar ma l-Kittieba tal-Elegiji u tat-Traġedji jkebbu fis-Semmiegha tagħhom in-niket iktar jikkuntentawhom” (1). Dan il-*Kompendju*

tal-Mużika, li nqaleb għall-Ingliż fl-1653 mill-Viskonti William Brouncker, kien wiehed mill-iktar testi fuq il-matematika tal-mużika li nqraw fit-tieni nofs tas-seklu 17. Il-mużika tal-kanzunetti hija mużika li tagħti pjaċir. Hi teżawrixxi lill-maħbub tagħha li jibqagħlu biss dik l-enerġija li biha jagħżel li ma joqtolx lill-proxxmu tiegħu u jmur bi kwietu x-xogħol. Fi trattat tal-etika ta' żmienna l-kanzunetta għandha tidhol bis-saħħa bħala eżempju tal-iktar morali severa (Sgalambro 17-18). Fl-istess hin, naħseb li l-kanzunetta għandha żżomm 'il bogħod kemm tista' mill-moralizmi, mill-ħtieġa li tistqarr x'inhu tajjeb u x'inhu hażin, kif tagħmel il-kanzunetta "Kieku Taf": il-ġid oghla tal-kanzunetta ta' Corazón jinsab fil-hila tagħha li tagħti pjaċir estetiku, li toffri s-sabih, anki meta tirrakkonta esperjenzi ta' qsim il-qalb.

Il-kanzunetta hija l-ġenju tal-mument, "*La maestra dell'attimo*." Hija l-iktar opra qasira tal-ispirtu imma xorta waħda għandha s-solennità kollha tiegħu. Il-kanzunetta ġġegħelna nikkalkulaw mill-ġdid il-qies taż-żmien, għax is-snin u s-sekli huma kejl mhux ideali meħud minn żminijiet oħrajn. Kieku jirnexxilna ngħixu bil-minuti, bħall-kanzunetta, hajjitna tispicċa timraħ, tagħmel festa; jekk niffukaw fuq il-minuti minflok fuq is-snin u s-sekli "ma narawx daqshekk malajr il-limiti li għadhom jikkonfonduna tant. Il-kanzunetta żżommilna jdejna u tmexxina, mghallma tal-mument, ispiratriċi ta' dak li jgħaddi malajr. Fejn ikun hemm xi hadd ikanta, id-dlamijiet l-iktar ċappa jiċċaraw" (Sgalambro 13-14). Wagner kien jemmen li l-mużika teħtieġ il-kelma biex tegħleb il-limiti tagħha, u dan jidwettaq permezz tal-kanzunetta. Fil-kanzunetta l-hoss jiġi għalkollox umanizzat (Sgalambro 12-13).

Kelma tal-Aħħar

Il-kanzunetta "Daqshekk" tistqarr li "Dejjem tghallimt / Li trid tuża l-hsieb / Biex l-emozzjoni li taħmek / Tagħlqilha l-bieb," imma f'dawn il-kanzunetti l-emozzjoni hija fattur ewlieni li jiddomina fuq ir-raġuni bierda. Wara kolloxx l-imħabba, li tissemma kontinwament f'dan l-album ma tistax tqisha "bil-kejl u bl-użin," anki għaliex hadd ma qara l-ktieb tal-hajja, u min jgħid li jaf ir-regoli tagħha huwa giddieb. Batcho tirrikonoxxi l-qawwa tal-lirika tal-kanzunetti li tevoka l-emozzjoni (364), u Tomlinson jikkellem dwar il-qawwiet tal-kanzunetta bħala forza ewlenija, essenzjali li nholqot qabel ir-razzjonalità u r-raffinatezza (357).

Giovan Battista Vico jorbot il-kanzunetta mal-passjoni, għax meta l-bnedmin jitqanqlu minn passjonijiet kbar ikantaw; meta jinfexxu fil-kanzunetta l-bnedmin jesprimu passjonijiet kbar (Tomlinson 358). Fl-istess hin, il-kanzunetta toffri lilha nfisha bħala waqt arketipiku tal-persistenza tal-immaġinazzjoni primittiva fil-psike moderna (Tomlinson 358); il-kanzunetta hija għerf poetiku, sentiment eleganti u xbieha inġenjuża (Tomlinson 372).

Minhabba l-emozzjonijiet li hafna drabi tqanqal, l-eżistenza tal-kanzunetta tinħass f'salt fl-applawżi li waqt li jimlew kullimkien jagħtuha eżistenza ġdida fil-post, eżistenza wara l-eżistenza (Sgalambro 32). Bħala awtriċi tal-kliem u kompożitriċi tal-mużika tagħna, Corazón tagħti lil album bħal *Hawn Jien* ċerta identità tematika u stilistika, ċerta shuhija fil-hoss u l-emozzjoni li jagħżlu lix-xogħol tagħha minn ta' daww li mhumiex kantawturi u għaldaqstant m'għandhomx il-possibbiltà, jew ix-xorti, li jinvolvu ruħhom f'kull fażi tal-kreazzjoni tal-kanzunetta. Nissuspetta li fil-hin tal-applawż wara li tinstema' l-kanzunetta ta' Corazón l-emozzjonijiet li tqanqal fina jiġu mill-bogħod u mill-fond, mill-esperjenzi tagħna wkoll, u jhallu s-sinjal uniku tagħhom fuq qalbna.

Biblijografija

Batcho Krystine Irene. "Nostalgia and the Emotional Tone and Content of Song Lyrics." *The American Journal of Psychology*, Vol. 120, No. 3 (Fall, 2007), 361-381. JSTOR. Diġitali. Aċċess: 12/12/2013.

Descartes, Renatus. *Excellent Compendium of Musick with Necessary and Judicious Animadversions Thereupon*. London: Humphrey Moseley, 1653. <http://petrucci.mus.auth.gr>. Internet.

Jachia, Paolo. *La Canzone d'autore italiana 1958-1997*. Milano: Feltrinelli, 1998. Stampa.

Mifsud, Manwel. "Għanja Maltija għal-Lum." *Lehen il-Malti*, 24 (1990), 3-11. Stampa.

Sgalambro, Manlio. *Teoria della canzone*. Milano: Bompiani, 1998. Stampa.

Tomlinson, Gary. "Vico's Songs: Detours at the Origins of (Ethno) Musicology." *The Musical Quarterly*, Vol. 83, No. 3 (Autumn, 1999), 344-377. JSTOR. Diġitali. Aċċess: 12/12/2013

L-arranġament huwa l-libsa tal-kompożizzjoni

Hsieb ta' Dominic Galea

Lil Corazón ili żmien twil inseqwiha fil-karriera tagħha partikolarment għaliex mill-bidu nett kienet turi li tispikka fejn tidhol il-lirika Maltija. Il-mużika li tikkomponi wkoll hija differenti min-norma, u thobb tesperimenta bi stili differenti, dejjem tqabbel it-temperament tal-mużika mal-messaġġ li tkun trid twassal permezz tal-lirika tagħha. Miż-żwieġ bejn il-mużika u l-lirika poetika ta' Corazón johorgu kanzunetti li jolqtu mhux biss lill-widna imma anke lis-sensi ingenerali. Il-kitbiet ta' Corazón huma hafna drabi awtobijografiċi u għaldaqstant jirnexxilhom iqanqlu f'min jesperjenzahom senti-menti li hafna drabi jgibu lil dak li jkun nostalgija għal dak li anke hu jkun għadda minnu.

Peress li l-kanzunetti ta' Corazón insibhom daqstant interessanti, ma kien diffiċli xejn għaliya biex insib dik l-inspirazzjoni meħtieġa għall-arranġamenti mużikali tagħhom. L-arranġament huwa l-libsa tal-kompożizzjoni u l-lirika, u naħseb li f'din il-biċċa xogħol il-libsa harġet sabiha hafna. Nispera li toghġob lill-pubbliku daqskemm jien sodisfatt biha jiena stess.

Jien u hija Manolito, li ha hsieb il-parti teknika tal-produzzjoni tad-diska, qgħadna attenti hafna biex lil kull kanzunetta nagħtuha karattru partikolari mingħajr ma nitbiegħdu wisq mill-hoss globali tal-album u mingħajr ma niddevjaw minn dak li kellha f'moħħha l-kompożitriċi u awtriċi meta holqitha, l-istess bħalma jagħmel kwalunkwe artist f'esibizzjoni tax-xogħlijiet tiegħu. Dan għamilnieh billi adattajna stili u tipi ta' orkestrazzjonijiet varji għal kull kanzunetta. Hdimna flimkien f'sintonija kbira mhux biss bejnietna imma anke ma' Corazón, li hija dejjem disposta li tilqa' suġġerimenti u pariri li jagħtiha haddiehor.

Għaliya, l-aktar element importanti fi proġett bħal dan, fejn l-irwol tiegħi ikun ta' arranġatur, ikun li ma nhallix l-istil personali tiegħi jiddomina lil dak tal-kompożitur. Dan għamiltu anke f'dan il-każ, u ninsab ferħan li l-karattru ta' Corazón inżamm f'kull biċċa xogħol tagħha. Nammetti li f'dan il-każ din kienet haġa faċli, għaliex Corazón hafna drabi kellha stampa ċara tal-istili li xtaqet tagħti lix-xogħlijiet tagħha, u kienet kapaċi twassal lilna l-hsieb u l-intenzjoni tagħha biex ahna imbagħad stajna nohorgu l-prodott kif xtaqitu hi.

Kien pjacir għaliya li hdimt mill-qrib ma' artista żagħżugħa daqstant brava, wahda mill-ftit f'Malta li għandhom il-hila jikkomponu kanzunetti Maltin ta' livell. Fiż-żmien li fih Corazón damet iżżur l-istudjow tagħna biex naħdmu fuq dan l-album sirna nafu hafna aktar lil xulxin. Dan ghen hafna biex hdimna f'sintonija u biex il-prodott seta' johrog aktar mill-qalb. F'ismi u f'isem il-familja tiegħi navgura lil Corazón mhux biss li jkollha suċċess b'dan l-album, imma li tibqa' tippersisti bil-holma tagħha, li tgholli dejjem aktar 'il fuq il-mużika tajba Maltija. Professionament, nispera li din hija biss l-ewwel tarġa fil-kollaborazzjoni tagħna.



1. Daqshekk

Hsieb ta' Teresa Friggieri

Il-kanzunetta li biha Corazón għażlet li tiftah din is-serata jismha *Daqshekk*. Hija kanzunetta li tistaqsi kif jista' xi hadd juża dik il-kelma biex itemm relazzjoni li għall-parti l-oħra tkun tisser kollox.

Hemm kuntrast qawwi fil-lirika, rifless ukoll fil-mużika, bejn dak li nistghu nsejhulu l-għerf konvenzjonali dwar l-imħabba, l-għerf tal-qwieli li ssibu fil-kotba, u l-esperjenza konkreta li għagħlek tistaqsi 'kif jista' jkun?' quddiem l-imġiba stramba ta' xi hadd li ma tistennihex minnu. Din hija wahda mill-karatteristiċi ewlenin ta' hafna mill-kompożizzjonijiet ta' Corazón – li tistaqsi aktar milli twieġeb, tissuġġerixxi aktar milli tafferma, tippreżenta sitwazzjoni li tohloq problema aktar milli tipprowva ssolviha.

Corazón tgħaqqad flimkien il-kwalitajiet li tistenna minn kantawtriċi vera – tikteb il-lirika, tikkomponi l-mużika, id-dogħ u tkanta. Dawn huma l-ingredjenti li jippermettu lil Corazón li fl-esperjenza unika miġbura fil-versi tal-kanzunetta, tesprimi b'mod sinċier, dirett u oriġinali hsibijiet, sentimenti u emozzjonijiet li jhallu impatt qawwi u immedjat fuq min jismagħha.

Qrajtha fil-kotba

Jghidulek mas-snin

Li l-kuntentizza

Timxi man-norma u mal-hin

U dak li hu stramb

Bilfors hu ħażin

Bħallikieku l-imħabba

Tqis bil-kejl u bl-użin.

Izda jiena biss naf

Il-mod kif kien jaf

Jaqsam il-hsieb bejn tnejn.

Kif jista' jkun inkunu ħbieb u daqshekk?

Iċċempilli, tistaqsini: "Kif inti?" u daqshekk.

U fejn taqta' linja u fejn tispiċċa d-'daqshekk'

U kif għandek il-qalb tgħidli: "Qalbi, issa daqshekk"?

Dejjem tgħallimt

Li trid tuża il-hsieb

Biex l-emozzjoni li taħmek

Tagħlqilha l-bieb

Li r-regoli tal-ħajja

Mniżżla f'xi ktieb

Li min jgħid li qrah

Mhu xejn ħlief giddieb.

Izda jiena biss nifhem

Il-mod kif kien jifhem

Bla ma ngħidlu xejn.


Kif jista' jkun inkunu ħbieb u daqshekk?

Kif jista' jkun inkunu ħbieb u daqshekk?

Titbissimli, issellimli fit-triq u daqshekk.

U jekk dak li għedna u li wegħedna fisser daqshekk

Kif mank kellek il-wiċċ tgħidli f'wiċċi: "Issa daqshekk"?



2. Jghidu Kien Hawn Raġel

Hsieb ta' Trevor Żahra

Bob Dylan darba kien qal "Kanzunetta hija haġa li kapaċi timxi waħidha!" Jista' jkun li hawnhekk Dylan kien qed jiġġeneralizza xi ftit iżżejjed, imma forsi għandu biċċa raġun. Kanzunetta trid verament tkun kapaċi tiegħi fuq saqajha u timxi 'l quddiem waħidha. M'għandha bżonn kummenti ta' hadd, la tal-kritiku u lanqas tal-kantant innifsu. Kanzunetta hija ftit minuti ta' essenzja li fil-konċentrazzjoni tagħha tiġbor mument maġiku. U naħseb li proprju hawnhekk tinsab l-akbar sfida tal-kantawtur, dik li jkun kapaċi jghid il-ħafna permezz tal-ftit.

Corazón għandha l-kapaċità li tesprimi dal-kunċett bl-aktar mod naturali.

Fil-kompożizzjonijiet ta' Corazón tolqotni hafna s-sinerġija perfetta bejn lirika, mużika u vuċi. Il-lirika waħidha ma tghidlekx kolli. Il-mużika waħidha ma tkunx xi haġa ta' barra minn hawn ... imma meta l-vuċi tagħha tghaqqad kolli flimkien, ix-xogħol jinbidel f'nisġa mill-aktar interessanti. Fuq kolli, Corazón timpresjonani immensament bil-mod kif tartikola l-kliem. Frank Sintra kien stqarr:

"Jekk għamilt xi haġa tul il-karriera tiegħi, kienet li dejjem qgħadt attent għal kull nota u għal kull kelma li nkanta ... u dan għax nirrispetta l-kanzunetta. Jekk ma nkunx kapaċi nipproġetta dan lill-udjenza, allura nkun fallejt!"

Jiddispejċini u ninkedd meta nisma' ċerti kantanti jomogħdu l-kliem; meta ma nkunx nista' nifhem kelma minn dak li jkunu qed ikantaw. Setgħu kienu qed jghidu "Ba-Ba-Black-Sheep." U aghar minn hekk huwa meta tisma' wħud li, waqt li qed ikantaw bil-Malti, jibdeu jghawgu l-kliem u jagħtuh aċċent li la jkun Malti, la Ingliż u lanqas Swahili!

Meta tisma' lil Corazón tkanta minnufih tinduna kemm il-Malti huwa sabih, kemm joqgħod għall-mużika meta jkun f'idejn (jew fil-fomm) ta' min jaf jifhem u jirrispettah.

Il-kanzunetta *Jghidu Kien Hawn Raġel Jghix 'il Hawn* fuq il-wiċċ tirrakkonta ġrajja ta' tradiment u ta' wġiġħ, imma hija aktar minn hekk. Hemm fiha misteru ta' dak kollu li narawh bla ma nifhmuh, ta' dak kollu li qatt ma jirnexxilna ninterpretawh kif jixraq.

Iżda dan kollu huwa żejjed min-naħa tiegħi. Il-kanzunetta ta' Corazón taf tghidu aħjar minni.

*Jghidu kien hawn raġel jghix 'il hawn
Ftit bibien 'il fuq minn tal-gazzetta.
Ilbiesu fin, ixxommu jfuħ mill-bogħod
Miexi jzomm 'il martu labranzetta.*

*Jghidu kien hawn raġel jghix 'il hawn
Kien tal-flus u benestant mill-kbar.
Alla jahfirlu kemm kien raġel sew
Miskin kultant iwarrah sold għall-fqar.*

*Darba martu tqum maħsuda f'nofs ta' lejl
U għajr is-sodda kiesha ma ssib xejn.*

*Imbagħad l-istorja intesiet
In-nies hasbet li kien miet
U tghidx kemm ivvintaw qlajjiet fuqu.*

*U tghidx kemm talab l-arcipriet
Biex jinħafrulu id-dnubiet
U organizza gabra żghira għal ruħu.
Jghidu kien hawn raġel jghix 'il hawn
Beda hajja ġdida 'l bogħod minn dawn
B'familja oħra u anke identità
Mingħajr ma hadd kien jaf il-verità.*

*Darba martu tqum maħsuda f'nofs ta' lejl
Rikordju tiegħu fadal biss id-dejn.*

Imbagħad l-istorja intesiet...

*Dwar ir-raġel li kien jghix 'il hawn
Li kulhadd ħaseb li kien għeb jew miet.
L-istorja nafha jien u issa int...
Qis li żzomm għalik dan is-sigriet.*

3. Tal-Aħħar

Hsieb ta' Walter Micallef

Għalkemm għandi ftit esperjenza mhux hażin fil-kitba tal-lirika bil-Malti u fil-kompożizzjoni ta' mużika abbinata mal-istess lirika, meta kelli x-xorti li naqşam l-esperjenza tal-kanzunetta 'Tal-Aħħar' ma' Corazón, hassejtni donni għadni ha nibda, għaliex l-entuzjażmu tagħha tani enerġija ġdida f'dan il-qasam.

Mill-ewwel darba li qrajt il-lirika hassejt li din hija kanzunetta qawwiya li, appart li temozzjonak, twassal messaġġ speċjalment lil min jgħaddi mill-istorja iebsa li tirrakkonta l-kanzunetta. L-għażla sensittiva tal-kliem, il-ħsieb wara kull kelma, it-tema, ir-ritmu u t-ton flimkien joħolqu lirika poetika. Il-kompożizzjoni li tagħfas hafna fuq il-pjanu hija sempliċi u tippermetti li min jisma' l-kanzunetta jikkonċentra aktar fuq il-kliem. Pero' ir-riżultat finali huwa biċċa xogħol li għalkemm tniggeż lil xi wħud, taf ukoll tpaxxi l-widna.

Il-verżjoni f'dan l-album mhix differenti hafna minn kif konna esponejna l-kanzunetta jien u Corazón fl-Għanja tal-Poplu: hi fuq il-pjanu u jien bil-kitarra. Il-verżjoni tagħna *unplugged* kienet sabiha għaliex sempliċi imma xorta effettiva; il-verżjoni tal-album hija aktar mimlija bl-istrumenti u forsi b'hekk tolqot aktar il-widna.

Jiena kburi li l-kantanta żagħżugħa għażlet lili bħala l-uniku kantant li nkanta magħha fl-album u nawguralha futur sabih f'dan il-qasam li jiena persważ tibbrilla fih. Nispera li din l-inizjattiva ta' Corazón, jekk ma sservi għal xejn, tiswa biex kantawturi żgħażaġh oħrajn jithajru u jagħmlu l-kuraġġ biex ikabbru l-mużika Maltija. Verament mhix xena li tirrendi l-flus, imma bla dubju ta' xejn tagħti hafna sodisfazzjon lil min jirnexxilu jimxi 'l quddiem.

*Tal-aħħar inħares lejki int u tagħlaq il-bieb
Din l-aħħar paġna minn dal-ktieb
Li qrajna it-tnejn flimkien
Li ktibna int u jien.*

*Lit-tifla halliha riegda bil-kwiet
Dik għadha żgħira biex tifhem dawn l-affarijiet.
U le, għall-flus tinkwieta xejn
Nagħtihomlok xħin ngħaddi għaliha nhar it-Tnejn.*

*Tal-aħħar – Tistaqsini
Tal-aħħar – Indirizz m'għandix
Tal-aħħar – Jekk jogħġbok tfittixnix.*

*Tal-aħħar – Le, ma nafx fejn
Tal-aħħar – Int ma taħti xejn
Dal-aħħar – Naf li żbaljajt, int taf għalfejn.
Mimlija b'tifkiriet din id-dar
Ta' żmien li għadda u mar.*

*F'dan ir-ritratt kemm konna ferħanin
Miegħek xtaqt li ma jgħaddi qatt il-hin.*

*Iżda malajr tgerbu dawn l-għaxar snin
U minn namrati sirna għedewwa ta' xulxin
It-tnejn skjavi ta' din is-sitwazzjoni
U skużani jekk wiċċi nieqes mill-emozzjoni.*

Tal-aħħar – Tistaqsini...

*Tal-aħħar inħares lejki int u tagħlaq il-bieb
Din l-aħħar paġna minn dal-ktieb
Li qrajna it-tnejn flimkien
Li ktibna int u jien.*

*Tinkwetax għaliha, jien dwejjaq m'għandix
L-oħra għadha żgħira u wiċċha bla tikmix
Issa xxotta d-dmugħ u hu ħsieb
Aghlaq sew warajja dan il-bieb.*

4. Illejlja B'Xejn

Hsieb ta' Charles Schembri

Corazón hija iktar minn kantanta. Corazón hija kantawtriċi prominenti tal-kanzunetta Maltija; tikteb u tikkomponi kanzunetti li tkanta u takkumpanja hi stess. Meta tisma' lil Corazón tkun qed tisma' dak li hi vera tkun thoss. Din mhix ghanja kummerċjali, imma ghanja fejn Corazón taqsam il-ħsibijiet u x-xewqat, li tesprimihom mhux biss bil-vuċi imma wkoll permezz tal-pjanu, b'noti li jikxfu dak li tkun qed thoss fil-qiegh ta' qalbha.

Corazón għażlet li xxandar l-kanzunetti tagħha permezz ta' L-Ghanja tal-Poplu. Hawn sabet hafna apprezzament, tant li rebhet L-Ghanja tal-Poplu tliet darbiet, fl-2007, fl-2009 u fl-2010; din xhieda ċara li Corazón għandha talent qawwi fil-qasam tal-kanzunetta Maltija bil-Malti. Niehdu pjaċir li llum Corazón qed toħroġ Album bil-kanzunetti tagħha u nhegguha tkompli tesprimi l-esperjenzi, is-sentimenti u xewqat tagħha permezz tal-ghanja bil-Malti.

Fil-kanzunetta *Illejlja b'Xejn* Corazón turi l-aspett uman ta' prostituta. Fix-xena tal-mużika Maltija ftit issib nies li jiktbu dwar suġġetti ta' tabù bħall-prostituzzjoni, suġġett li nahbuh taht it-tapit u nużawh biss biex nitgħajru bih. Il-kanzunetta tgħinek tifhem l-emozzjonijiet ta' prostituta bħala bniedma, iġġaghlek thares mod ieħor lejn il-mara prostituta, u tkisser l-istampa sterjotipata tal-mara qahba, li wara kollox hija bniedma wkoll.

Il-kanzunetta *Illejlja b'Xejn* turi s-sensettività ta' Corazón għal sitwazzjonijiet soċjali reali, 'il bogħod minn daww ideali. Sentimenti ta' kantawtriċi li thoss il-polz tas-soċjetà, anke ta' daww l-iktar diżrispettati u mkażbra mis-soċjetà. Corazón ma tikkundannax lill-prostituta, imma tifhem li din ukoll għandha qalb li tixtieq imhabba sinċiera. Għal dal-lejl biss il-prostituta trid thobb mingħajr ma tistenna xejn lura; għandha xrara ta' mhabba vera, imhabba bla rbit, relazzjoni ta' vera li mhix għall-flus.

*Idhol, fakkarni min int.
Il-mara kollox sew? Int kif int?
It-tfal kibru, iż-żmien itir.
It-tnejn jixbhuk, l-aktar il-kbir.*

*Għidli, għaliex ġejt tard?
Ma ftehemniex għas-sieġha u kwart?
Insomma issa ħallik mill-kliem.
Id-dawl nitfih jew tajjeb kif kien?*

*Għal dal-lejl biss nagħtik l-imhabba bis-sigħat.
Għal dal-lejl biss intaffilek ix-xewqat.
Għal dal-lejl biss hobbni int mingħajr għalfejn.
Għal dal-lejl biss, għax illejlja b'xejn.*

*Issa għaliex tlaqtni minn ġo dirgħajk?
Jekk sejjer thalli xejn warajk.
U iva, naf, mhu se ngħid xejn.
Dak illi sar se jibqa, bejnietna t-tnejn.*

*Meta titlaq minn hawn, għid il-verità
Tkun tixtieq thassarni mill-memorja?
Qatt ħsibt fuq x'seta kien,
Kieku int mhux int u jien mhux jien?*

Għal dal-lejl biss...

*Isma x'se ngħidlek bid-dmugħ
f'għajnejja u leħni jirtogħod.
Dan li nhoss għalik qed ifarrak is-silġ,
qed iċarratni bil-mod.*

Għal dal-lejl biss...

5. Fid-Dar tan-Nanna

Hsieb ta' Deo Grech

Kienet il-mużika li laqqgħetni ma' Corazón. Sirt nafha aktar mill-qrib fil-programm *Celebrity Sundays* li kont niproduci u nippreżenta fuq l-istazzjon One. Kienet laqtitni mill-ewwel darba li għet mistiedna fih. Mhux biss għall-istil mużikali, iżda wkoll għall-mod kif tidher u għib ruħha kemm quddiem, kif ukoll wara l-kameras. Minn hemm, bdejt insejhlha 'il-kantanta eleganti tagħna'.

Corazón irnexxielha timla vojt fil-kamp mużikali lokali. Kompliet tesperimenta bil-lirika u l-kompożizzjoni, u bil-mod il-mod bdiet tistabbilixxi lilha nnifisha bħala kantawtrici bl-istil uniku tagħha – l-istil ta' kantanta wara l-pjanu. Inxebbahha ma' Mariella Nava, kantawtrici bravissima Taljana. Bhalha tagħti hafna importanza lill-kelma.

F'ghanjietha, Corazón ma tohnoqx il-kompożizzjoni bi hsejjes żejda, anzi thalli l-messaġġ fil-lirika jiehu l-importanza xierqa tiegħu. L-istess għall-mod kif tlissen il-kliem waqt il-kant. Kull kelma tohroġ ċara u tinftehem sewwa. Huwa dan li joghġobni l-aktar fil-kanzunetti tagħha.

Għal din l-okkażjoni ġejt fdat li nagħti l-opinjoni tiegħi dwar ir-raba' silta minn dan l-album il-ġdid tagħha. Ma nixbax nismagħha din is-silta. *Fid-dar tan-nanna* tpingi xena mill-isbaħ ta' kif trabbejna meta konna żgħar. Deskrizzjoni ċara tad-dar tradizzjonali Maltija ta' madwar 20-25 sena ilu. Isibu posthom it-tradizzjonijiet kollha ta' kif kienet tintrama d-djar sabiha Maltija bis-salott antik mghotti bil-plastik, purtieri mehjuta mill-qraba, senduq 'fejn jissakkru t-tfal imqarbin', televixin ta' bla kulur, il-friskatur għall-hwejjeġ, djar kbar biżżejjed biex jilagħbu, jiġru u jistahbew u d-drawwa li filgħaxijiet johorġu bis-siġġu barra biex jgħidu kelmtejn mal-ġirien. Minn bejn il-linji johroġ il-messaġġ ċar li, minkejja li illum il-ġurnata l-kantawtrici hija ggradwata bħala avukat, ma tiddejjaq xejn titkellem dwar l-isfond umli li ġejja minnu.

L-gheluq tal-kanzunetta jwassal il-protesta siekta tagħha għall-hasra kif dawn id-djar sbieħ illum qed ibaxxu rashom biex minflokhom jtilghu blokkijiet ta' bini bla karattru fejn m'hemmxx aktar spazju għal-logħob, ġiri u n-noli ta' dari għax tant huma żgħar li fihom 'it-tfal qed jahbtu ma' xulxin'.

*Kif tidhol tapit ahmar twil, thossok dhalt go palazz.
Fi-intrata ssib gradenza kbira msakkra bil-katnazz
U fuqha gwarniċ maħdum bid-deheb u l-iskultura
U l-mara ta' go fih tisthajjlha hierġa mill-pittura.
Fid-dar tan-nanna.*

*Hemm xafunier tal-kewba mghotti b'doiler irrakkmat,
U ghadd kbir ta' ritratti li jfakkruha fil-passat
Ta' meta lahqu t-tfal, meta hi qagħdet parrina,
Meta ommi qagħdet bridesmaid fit-tieg tal-kugina.*

*Fid-dar tan-nanna;
Salott antik mghotti bil-plastik
Borma ttektek fuq in-nar,
Grandfather clock li xhin idoqq
Thossu irieghed id-dar,
U tlett itfal jilagħbu noli jistahbew fid-dellijiet
Li joholqu il-purtieri li hitulha iz-zijiet.*

*Fit-taraġ raġel bit-turban, f'idu bozza tal-kamin,
U tahtu senduq fond fejn isakkru t-tfal imqarbin.
Mal-hajt hemm kurċifiss li bħalu ma tantx ssib
"Meta tghaddi minn quddiemu qis li troddlu is-salib".
Fid-dar tan-nanna.*

*Fil-kċina televixin zghir minn dawk ta' bla kulur,
Tixegħlu hi u titwi l-hwejjeġ ta' gol-friskatur.
"U isa Corazón, issa hallik minn dak il-ktieb
Għaliex dalwaqt se jidlam, ejja b'siġġu wara l-bieb".
Fid-dar tan-nanna...*

*Mid-dar tan-nanna
Xtara sehem l-ahwa kuntrattur u tella' blokk flettijiet,
Armati fuq l-ultramodern u b'hafna kumditajiet
U dawk it-tlett itfal imqarba, wara l-purtieri mohbijin,
Illum ifittxu fejn jilagħbu 'zda qed jahbtu ma' xulxin.*

6. Mari

Hsieb ta' Manwel Mifsud



Il-Kunsill Nazzjonali
tal-Ilsien Malti

"Ambasciator non porta pena." Min iwassallek il-messaġġ ma jahtix ta' dak li jkun fih: hekk jghid qawl Taljan. U mnalla, ghaliex kieku b'din il-kanzunetta aktarx li kien ikollna nqisu lil Corazón bhala mara ta' qalb iebsa, vendikattiva.

Imma mhux il-każ. Ghax il-hila tal-artist tikkonsisti sewwasew f'kemm jirnexxilu jitkellem bil-fomm ta' min m'ghandux vuċi, biex iwassal il-hsieb, ix-xewqat u d-dwejjaq mhux imberhien tiegħu, il-hsus fgati go fih... f'kemm ikollu l-hila jkun ambaxxatur tajjeb ta' haddiehor. U l-ikbar htija tiegħu tista' tkun biss li jkun wassal il-messaġġ b'mod tassew konvinċenti.

F'din is-CD Corazón tagħtina xhieda biżżejjed ta' din l-arti tagħha. Jekk f'kanzunetti ohra (bhal *Illejlja b'Xejn*) titkellem għall-"hatja", għall-mara tat-triq li f'ghajnejn in-nies tidher "hażina" u b'mogħdrija kbira twasslilna s-sentimenti teneri mohbija fil-qalb ta' qalbha, hawnhekk qed tieħu l-parti opposta, qed titkellem min-naħa tal-vittima, tal-mart ittraduta li qatt ma kellha l-hila tiegħa fuq tagħha u tirribella għat-tradiment ta' żewġha. Corazón tilbes il-libsa tagħha u flokha twasslilna l-imrar li ġarrbet ta' kuljum u l-pjaċir tal-vendetta. Dak li xtaqet elf darba f'qalbha lill-halja li serqitilha li żewġha issa qed tieħu pjaċir tarah isehh mill-idejn siekta taż-żmien li ma jahfirha lil hadd... Il-paċenzja ġiefja tagħha fl-aħħar bdiet tithallas.

Din kanzunetta iebsa, u forsi hadd hlief qalb ta' mara ma kien ikollu l-hila jfissirha tant tajjeb. Huwa mertu ta' Corazón li rnexxielha tidhol b'tant hila fil-psikoloġija tal-ittraduta, anonima u ġifa, u titkellem għaliha b'qawwa, imrar u sarkażmu bhal dawn.

U l-mużika tgħin, ghax tintiseġ tajjeb mal-hsieb tal-lirika. Mill-bidu kantabbli u mexxej ta' xeħta kważi folkloristika, mal-iżvilupp tal-lirika l-melodija ssir iktar riċerkata u f'mument kattiv saħansitra tinqeda b'teknika rakkontattiva li soltu nsibuha fil-*musicals* u li toħroġ ċiniżmu li rari ġie espress tant tajjeb fil-kanzunetta Maltija.

Għax dan huwa CD b'kanzunetti li fl-ghažla tat-tema kif ukoll fl-iżvilupp tal-kliem u l-mużika spiss iħallu x-xtut il-magħrufa u jbahħru u jesperimentaw lil hinn fl-ibhra skonnoxxuti. Jiena ngħid li Corazón għad baqgħalha hafna fejn tmur.

*Kulhadd kien jafha lil Mari, tfajla sabiħa
Xagħharha twil u bjond
Wiċċha gustuż fit-tond.*

*Minn dejjem kienet ftit fuq tagħha u fiabrieke
Taf li fejn hemm il-flus
Kien vallapena thus.*

*Mari, għadek liebsa l-arloġġ li xtralek ir-raġel ta' haddiehor.
Mari, illum tftitex fil-but u issib li m'għandekx biex tixtri ieħor.*

*Kull nhar ta' Hadd titlob fil-knisja għarkupptejha,
liebsa l-isbaħ ilbies,
biex titma' l-ghira tan-nies.*

*Għaliex Mari la kellha tfa, lanqas idea
Ta' kif taħsel platt,
la bżonn li taħdem qatt.
Mari, għalxejn tgħatti l-eta bil-maskra taż-żebgħa fuq wiċċek.
Illum xorta spicċajt waħdek u l-ebda raġel m'għadu jfittxek.*

*Kont ili li ndunajt li kien miduf warajha
Iżda qatt m'għiedtlu xejn
Xhin jidhol tard billejl.*

*Kuljum kont naf x'kulur kienet tiżbogħ xufftejha
Mill-kulur tat-tiċpis
Jien u naħsillu l-qmis.*

*Mari, taqtax qalbek ghax kollox jitrangja f'din l-era tal-kirurġija
Hasra li għad m'hemmx magna sofistika li tneħħi l-htija.*

*Min jaf kemm hi sabiħa l-kumpanija tal-klieb grotteski taċ-
ċeramika
U l-pupi tal-porcellana midfugħa qalb il-bizzilla u t-tilmix fil-friex.*

*Mari, iż-żmien iħallas bl-imghax lil min idejjiinni.
Mari, tiskanta il-hajja kapaci tpatti aktar minni.*

Kliem maghrbul u mwiežen

Kelmtejn minn Steve Borg – Produttur eżekuttiv

Il-jum minn filgħodu jurik. Lil Corazón rajtha minn tfajla tenera u kemxejn misthija toħrog minn fosdqitha u tinbidel f'mara matura u grazzjuża. Naraha b'karattru li xi drabi jidher ftit riservat u maqtugħ għalih fis-shab, b'moħħ poetiku dejjem iberren u jwiežen. Fl-istess ħin entużjasta għal dan il-proġett muzikali, imwelled meta kien għad għandha ħames kanzunetti, b'umiltà konxja li xejn fid-dinja ma jitwettaq mingħajr tant rieda u saġrifċċju.

Ir-ritmu tagħha mhux imghaġġel u l-kliem torqmu filwaqt li thaddem l-idjoma b'mod intelligenti li jagħmlu l-kanzunetti tagħha popolari għal widnet Ċikku l-Poplu kif ukoll għalf għall-imħuħ ta' dawk li jgħożžu l-ilsien Malti. Mhux kull min ikollu xewqa u tir f'moħħu jwettaqhom. Aktar mir-rieda trid ukoll il-hila li tittrasforma l-ħsus u l-ħsebijiet f'xi haġa konkreta, armonjuża u kontinwa, li żżommok tisma' anki jekk toltok fil-laħam il-ħaj. Corazón għandha dawn il-hiliet. Hija rsistiet qatigh u, b'lehen li jġibdek u li minn leħhi f'tebqa t'għajn jaf isir melliesi, tuża l-personalità biex tittrażmetti preżenza dominanti fuq il-palk b'għarfien li hemm udjenza li qieghda hemm biex tisma' u twiežen.

Is-suċċess ta' din il-kantawtriċi żagħżuġha huwa li l-lirika u l-melodiji jiskru fl-emozzjoni, jidhlu fil-qalb u jqanqlu lis-semmiegħ, peress li r-rakkonti huma esperjenzi jew xewqat li nistgħu ngarrbu lkoll f'ħajjtna. Bl-introspezzjoni tagħha tażżarda tperreċ ħsusha b'mod intimu, lil hinn mit-tqanżih li xi daqqiet imdorrijin nisimghu, biex tkanta dwar l-ingustizzji soċjali globali bħal f'*Kieku Taf*, it-taqbid bejn in- nostalgija u l-ispekulazzjoni ta' *Fid-Dar tan-Nanna*, it-tlellix vanituż li jgħammex f'*Marì*, it-tradiment f'relazzjoni li waslet fi tmiemha f'*Tal-Aħħar*, u l-imħabba li setgħet kienet ta' prostituta f'*Illejla b'Xejn* bl-istqarrija skomda "Qatt ħsibt fuq x'seta' kien, kieku int mhux int u jien mhux jien?".

Il-għaqal tal-użu metaforiku jispikka f'*L-Istorja Tagħna*, misthajla fi sfond possibilmint Malti bil-baħar jisfuma l-forom impingijin fir-ramel, bl-imħabba mitmuma mkeffna u l-bibien magħluqin. Wara kollox, kif ittenni hi, ir-regoli tal-ħajja mhuma mniżżlin fl-ebda ktieb. Dan huwa l-pern tal-album muzikali, imżewwaq b'arranġamenti tal-Maestro Dominic Galea, mużiċisti mustaċċuni u bis-sehem tal-kantawtur veteran Walter Micallef.

Corazón tikkonferma li artista jista' jkollha ġibda lejn l-ilsien nattiv tagħha, mingħajr ma tagħmel kompromess u titbiegħed minnu biex tiffoka fuq kant b'isna barranin. Ristretta li tkanta bi lsien qadim imma ċkejken, żammet l-istess livell meritevoli, bħallikieku kienet il-Haris Alexiou jew Cesaria tagħna.

Bħala l-produttur li kont magħha mill-bidu ta' din it-triq li bdejna nimxu tliet snin ilu, sibet li kien hemm is-sinerġija meħtieġa u komda bejnietna biex minn kunċetti li ddiskutejna fit-tul għaddejna f'diversi fażijiet ta' produzzjoni. Bħal dik il-mara ta' dari li użat l-iffen għarbiel tas-smida biex titma' lil uliedha, hekk ukoll għaddew dawn il-ħdax-il kanzunetta, li hawn issibhom midmumin, biex waslu għal dan ix-xogħol artistiku.

Jiena nemmen li *Hawn Jien*, maħruġ waqt li Mizzi hi fil-fjur ta' ħajjitha, se jkun magħha meta tikber u, kontrarjament għal "daqsxejn duħħan li jidher għal ftit u jdub", kif fisser il-ħajja Karmenu Vassallo, dawn il-kanzunetti huma ta' valur deġġiemei.



IKEL MALTI

F'serata iddedikata fl-intier tagħha għall-mużika b'toghma Maltija, ma setax jonqos li lis-Sinjuri prezenti indewquhom ukoll ftit ikel tipikament Malti, biex b'hekk, għadarba nolqtu s-sensi kollha, l-esperjenza tkun waħda shiħa. Il-menù li għoġobha thejjilna l-familja Debono huwa dan li ġej:



Ikel Kiesah

Gallett bil-bigilla u l-ġbejniet ta' Malta

Laħam fuq il-fwar bil-bżar fuq zalza tat-tadam imqadded

Torot żgħar bil-kirxa imħellwa

Ikel Shun

Ftira tradizzjonali Maltija bil-hxejjex u ġbejniet ta' Malta maħkuka

Hbejżiet mimlijin bi stuffat Malti

Pastizzi żgħar mimlijin bil-fenek

Ġbejniet ta' Malta fil-panura bis-sagħtar u l-ghasel f'zalza ħelwa tat-tadam

Braġjoli żgħar f'zalza tat-tadam

Deżerta

Għażla ta' hlewviet Maltin

Pudina tal-hobż b'kisja ta' ġulepp tal-harrub

Torta tat-tuffieħ

Sfineġ mimlija bl-irkotta imħellwa



FULJETT TA' TIFKIRA

Is-Sibt, 11.01.2014

SERATA TA' TNEDIJA

**HAWN
JEN**

ALBUM B'KANZUNETTI MALTIN

Mużika, lirika u tkanta **Corazón**